

AGANEVNDIN

KÆRA 1/2018

FSF-skrivstovan upplýsir Aganevndini:	
Málsheitið: Kæra frá Kappingarnevndini um ásetan av útsettum dysti í Klaksvík	
Deild: Betri deild, kvinnur	Hvør hevur reist málið: Kappingarnevndin
Kapping: Landskapping	Kæra móttikin: 11. mai
Møguligt brot framt: apríl 2018	Kærugjald goldið: óviðkomandi
Partshoyring: Ja	5 daga kærufreist hildin: óviðkomandi
Áheitan um munnliga viðgerð: Ja	Starvsnevndarummæli:

Úrskurður

Aganevndin staðfestir, at onki ítøkiligt ella beinleiðis revsivert er farið fram í samskiftinum millum FSF, KÍ og EBS/Skála í strembanini eftir at finna nýggja leiktíð til dystin í bestu kvinnudeildini, sum av dómáranum varð útsettur 2. apríl vegna kava á vøllinum í Klaksvík.

Tí er heldur ikki nakað grundarlag fyri at áleggja KÍ ella persónum í felagnum nakra agarevsing í málinum um at finna nýggja leiktíð til útsetta dystin í bestu kvinnudeildini millum KÍ og EBS/Skála.

Aganevndin staðfestir tó, at málið um at finna nýggja leiktíð til útsetta dystin kundi verið avgreitt meira lagaliga, um KÍ tíðliga í tilgongdini hevði kunnað FSF um veruligu grundgevingina og orsøkina fyri, at 5. apríl ikki varð egnaður sum nýggjur leikdagur. Hetta kundi KÍ gjørt við at sent FSF avrit av innbjóðingini um tiltakið 5. apríl, sum varð send fjepparum og øðrum stuðlum longu 28. mars.

Kæran, partshoyringin og fakta í málinum

Kappingarnevndin hevur reist eitt mál í Aganevndini, har spurningurin er, um KÍ hevur givið FSF villleiðandi upplýsingar og møguliga skaffað sær ítróttarligar fyrimunir í sambandi við, at finnast skuldi ein nýggj leiktíð til dystin í Betri deildini fyri kvinnur, sum dómárin avlýsti 2. apríl vegna kava á vøllinum og sum FSF – í samráð við feløgini bæði - skuldi finna nýggja leiktíð til.

Bæði EBS/Skála og KÍ góvu FSF fulltrú at áseta nýggja leiktíð fyri dystin. FSF ásetti í samráð við umboð fyri feløgini, at dysturin skuldi leikast 5. apríl kl. 18:00. KÍ bar seg tó eftirfylgjandi staðiliga undan hesi dystartíð. Orsøkirnar vóru ymiskar og broyttust yvir tíð: fyrst at teimum vantaði leikarar, tí U17 kvinnurnar vóru uttanlanda – men hetta vísti seg ikki at vera so, og varð síðani rættað, næst at kvinnuliðið hevði vant ov hart dagarnar beint frammanundan og uppafur seinni, at vøllurin ikki var tøkur fyrr enn kl. 19.15 vegna eitt tiltak, sum felagið hevði fyriskipað saman við kommununi.

5. apríl kundi tað staðfestast, at einasta virksema á vøllinum í Klaksvík kl. 18:00-19:15 var ein vanlig venjing hjá mansliðinum í Betri-deildini. Eisini kundi tað staðfestast, at KÍ fekk styrkt besta kvinnuliðið við tað at ein leikari, sum hevði spælt í útlandinum, nú kom heimaftur.

AGANEVNDIN

Eftir at hava gjøgnumgingið skjøluni í málinum, metti Aganevndin, at grundarlag var fyri at kanna uppáhaldini neyvari og at eftirkanna, um KÍ hevur brotið seg móti regluverki FSF's í málinum um ásetan av nýggjari leiktíð fyri útsetta dystin á ein hátt, at hetta skal fáa revsirættarligar avleiðingar fyri persónar í felagnum ella felagið sjálvt. Heimildirnar hjá Aganevndini at viðgera mál um møgulig brot á regluverk FSF's eru ásettir í §§ 2, 3, 5 og 7 í Agareglugerð FSF's.

Feløgini bæði, EBS/Skála og KÍ, hava fingið høvi at gera skrivligar sum munnligar viðmerkingar til faktisku upplýsingarnar í málinum.

Skrivliga sum munnliga partshoyringin í málinum hevur síðani varpað ljós á, at umrødda tiltak var eitt fjepparatiltak fyri innbodnum stuðlum og fjepparum í Bláu Bylgju hjá KÍ. Eitt tiltak, sum var lagt til rættis í samráð við borgarstjóran í Klaksvík. Innbjóðingin varð send út 28. mars og tiltakið ásett til hósdegina 5. apríl, beint undan fyrsta heimadystin hjá besta mansliðinum. Tiltakið varð sum ætlað hildið í Atlantis til ásettu tíð og varð hetta beint eftir venjingina hjá mansliðinum í Betri deildini sama kvøld.

Lógarverkið

Sambært § 1, stk. 5 í Kappingarreglunum fyri fótbólt, tekur Kappingarnevndin avgerð um “allar spurningar í samband við lands- og steypakappingina, heruppi kappingarskrá og broytingar, ið møguliga verða í skránni.”

Sambært grein 5, 3. pkt. í Agareglugerðini, kann Kappingarnevndin nær sum helst leggja eitt mál fyri Aganevndina.

Sambært grein 5, 4. pkt. bókstav a í Agareglugerðini, kunnu ávísar avgerðir hjá Kappingarnevndini ikki leggjast fyri Aganevndina, Yvirkærunevndina ella aðrar myndugleikar: “a) avgerðir um ásetan av dysti, útsetan ella flyting av dysti”

Hinvegin kunnu øll mál, um møgulig brot á regluverk FSF's, eins og omanfyri nevnt, leggjast fyri Aganevndina sambært §§ 2, 3, 5 og 7 í Agareglugerðini.

Sambært § 13 í fótbóltslóg FSF's hava øll limafeløg skyldu at halda lógir og reglur hjá FSF, UEFA og FIFA. Í hesum liggur eisini skyldur limanna at halda vanligar fyrisitingarligar reglur og siðvenju í umsitingarligum málum millum FSF og feløg.

Staðfestingar, metingar og niðurstøða

Aganevndin staðfestir, at høvuðsevnini fyri kæraviðgerðini eru

- um KÍ hevur mishildið sínar limaskyldur mótvegis FSF við eitt nú at geva FSF villleiðandi, misvísandi ella ófullfíggaðar upplýsingar í sambandi við ásetan av nýggjum leikdegi til útsetta dystin,
- um grundaður illgruni er um, at KÍ hevur gjørt hetta við tí í hyggju at skaffa sær ítróttarligan fyrimum til næsta dyst við at útvega sær styrk úr útlandinum,

AGANEVNDIN

Eftir parshoyringsfundin tann 25. september 2018 er greitt, at tiltakið hjá KÍ og Klaksvíkar Kommunu tann 5. apríl kl. 19.15 varð avtalað væl frammanundan kvinnudystin millum KÍ og EBS/Skála tann 2. apríl 2018 og at innbjóðingar vóru sendar út 28. mars.

Eisini er greitt, at talan ongantíð hevur verið um, at tiltakið skuldi vera á vøllinum. Tiltakið skuldi vera í Atlantis Bio beint eftir venjingina hjá besta mansliðnum hóskvøldið 5. apríl.

Tað er soleiðis onki sum beinleiðis bendir á, at KÍ tilvitað hevur roynt at fingið sær ítróttarligan fyrimun við at geva FSF villeiðandi, misvísandi ella ófullfíggaðar upplýsingar í sambandi við ásetan av nýggjum leikdegi til útsetta dystin. Tískil verður heldur ikki mett grundarlag fyri at áleggja KÍ ella ábyrgdarpersónum í felagnum, nakra revsing í hesum sambandi.

Hinvegin hevði neyvan verið talan um at reist hetta sum eitt agamál, um KÍ beinanvegin hevði lagt fram veruligu og próvføstu grundgevingina fyri, hví útsetti kvinnudysturin ikki kundi ásetast til 5. apríl.

Kæruvegleiðing

Henda avgerð kann sambært grein 12 í agareglugerðini, ikki kærast til Yvirkærunevnd FSF's.

Staður, dagfesting og undirskrift:

Tórshavn 10. okt. 2018


Anni á Hædd, forkvinna

Aganevndin, ið viðgjørði hesa kæru: Anni á Hædd, løgfrøðingur og forkvinna, Ken Nónklett, løgfrøðingur og næstformaður og Sissal Kj. Kristiansen, ráðgevi.